

# IL-LUM

( LILL-KWIEKEB )

O kwiekeb tas-smewwiet, jien naf li rajtu  
Għamil aħrax fil-ġrajja tal-bnedmin,  
U rgħextu meta Abel ħallasha b'ħajtu  
L-għira mignuna minn ta' ħuh Kajjin;

U nstartu wara sħab iswed, għax stħajtu  
Meta slaten qattiela w ħallelin  
Hammru xmajjar bid-demmm u n-nisa għajtu  
Għajjat ta' ħasra fuq il-maqtulin:

Izda jien naħseb illi qatt kefrija  
Hekk ħarxa u bierda, hekk melliesa w ħajna  
Ma dehret bħal tal-lum qalb ġnus jew bhejjem;

U ma nistagħģeb xejn jekk imbikkija,  
Għajnejn sbieħ tas-smewwiet, fil-għajb ta' wrajna  
Tingħalqu u tibqgħu magħluqin għal dejjem.

DUN KARM.

Novembru, 1941.